

NALANDA OPEN UNIVERSITY

COURSE : B.A. URDU HONS. PART 1

PAPER : PAPER II

TOPIC : URDU TRANSLATION

PREPARED BY : PROF. ISRAIL REZA,
SCHOOL OF INDIAN & FOREIGN
LANGUAGES

* ترجمہ، کہنے کو تو محض پانچ حرفی لفظ ہے، لیکن عملی طور پر یہ فن جوئے شیر لانے سے کم نہیں، پھر بھی ماضی قریب تک ترجمہ کو دوئم درجہ کا کام مانا جاتا تھا، یہاں تک کہ اسے تخلیقی وادبی کام قرار دینے میں بھی دانشوروں کو پش و پیش تھا لیکن پچھلے کچھ عرصہ میں ترجمہ کے تئیں تعصب کی یہ فضا کافی تبدیل ہوئی ہے اور لوگوں میں یہ ادراک پیدا ہوا ہے کہ ترجمہ وہ کھڑکی ہے جس کے ذریعہ دوسری زبانوں اور تہذیبوں سے متعارف ہونے کی راہ ہموار ہوتی ہے، حقیقت بھی یہ ہے کہ ترجمہ نے ایک قوم کے علمی ذخیرہ سے دوسری قوم کو روشناس کرانے میں اہم کردار ادا کیا ہے، اسی کے وسیلہ سے ایک انسانی گروہ کے تجربات سے دوسری جماعتوں کو فائدہ اٹھانے کا موقع ملتا ہے، انسانی تہذیب و ثقافت اور علوم و فنون کو فروغ دینے میں جہاں اور کئی اسباب و عوامل کار فرما رہے ہیں، وہاں تراجم بالخصوص ادبی ترجموں کا اہم حصہ ہے، تراجم کے اس فن نے انسانی تہذیبوں اور قوموں کے درمیان پائی جانے والی متعدد رکاوٹوں کو دور کر کے حائل خلیج کو پاٹا ہے اور اس کے ذریعہ ہر عہد اور زمانے میں نوبہ نو افکار و نظریات کو ایک علاقہ سے دوسرے علاقہ تک پہنچانے میں مدد ملی ہے، ترجمہ کے وسیلہ سے ہی ایک زبان دوسری زبان کے رجحانات و تخیلات اور افکار و مزاج نیز اس کی صرفی و نحوی ساخت سے آگاہ ہو کر زبان کے رنگ و روپ کو اپناتی ہے اور اپنی تنگ دامنی کو وسعت میں تبدیل کر لیتی ہے، لہذا یہ دعویٰ کرنا صحیح ہوگا کہ دوسری زبانوں کی اعلیٰ تخلیقات کا ترجمہ بارہا قلم کاروں کو نئے ادبی میلانوں تہذیبوں اور فنی معیاروں سے متعارف کرا کر جدید احساسات و تجربات اپنانے پر آمادہ کرتا رہا ہے۔

کسی دوسری زبان کے مقابلہ میں اردو کی مثال زیادہ واضح اور ہمارے سامنے کی ہے کہ اس کو ایک ترقی یافتہ زبان بنانے، قومی سطح پر مقبولیت بخشنے اور ملکی زبانوں میں امتیازی درجہ دلانے میں جہاں دوسرے عوامل کا عمل دخل رہا، وہاں انگریزی عربی اور فارسی زبانوں سے مختلف علوم و فنون کے تراجم نے اس میں موثر رول ادا کیا ہے، ایسے ہی تراجم نے نوخیز اردو زبان کیلئے ترقیات کے نئے دروازے کھول دیئے اور ان کے وسیلہ سے تازہ افکار و نظریات بالخصوص آزادی، ترقی پسندی، روشن خیالی اور تحقیقی و سائنسی طرز فکر کے جو خوشگوار جھونکے آئے، ان سے اردو زبان میں توانائی اور تازگی کی لہر دوڑ گئی ہے، اسی لئے کہا جاتا ہے کہ اردو کو ایک باقاعدہ زبان کے مقام پر فائز کرنے میں تراجم کا سب سے بڑا رول ہے، فورٹ ولیم کالج کے بعد دہلی کالج اور جامعہ عثمانیہ کے دارالترجمہ نے اس ضمن میں جو کارہائے نمایاں انجام دیئے، اس کی بدولت ہی یہ زبان بولی سے زبان تک کا سفر باآسانی طے کر سکی ہے۔

تراجم کی ثقافتی اہمیت کو سمجھنے کیلئے ایک دوسری مثال قدیم دانشوروں کی تصنیفی کاوشوں سے ملتی ہے، اگر سقراط، افلاطون اور مقراطیس کی ہزاروں سال پرانی تصانیف کا عربی زبان میں ترجمہ نہیں ہوتا تو یہ قیمتی سرمایہ کبھی کا روم اور یونان کے پرانے کھنڈروں میں دب دبا کر غارت ہو گیا ہوتا اور یورپ و ایشیا کے ایوانوں میں آج کی گونج سنائی نہیں دیتی، اسی کے مثل بوعلی سینا، ابو نصیر فارابی، ابن رشد، ال ادریس کے کارنامے بغداد، غرناطہ اور یروشلم کے کتب خانوں میں ضائع ہو جاتے اگر یورپی زبانوں نے انہیں اپنے قالب میں ڈھال کر چراغ سے چراغ جلانے کا سلسلہ جاری نہ رکھا ہوتا۔

جہاں تک ترجمہ کے فن یا ترجمہ نگاری کا تعلق ہے تو اس کے سبھی معترف ہیں کہ یہ ایک مشکل فن ہے کیونکہ ٹرانسلیٹر یا مترجم ایک زبان سے دوسری زبان میں معیاری ترجمہ اسی وقت کرسکتا ہے ، جب وہ دونوں زبانوں پر عبور رکھتا ہو، ایسے ہی مترجم سے سلیس و معیاری ترجمے کی امید کی جاسکتی ہے، بہتر یہ ہے کہ دو ٹرانسلیٹر مل کر ترجمہ کا کام کریں۔ ایک وہ ہو جس کی مادری زبان میں ترجمہ کیا جا رہا ہو اور وہ اصل زبان سے بھی جس کا ترجمہ ہو رہا ہو واقف ہو، دوسرا شخص اس کے برعکس ہو یعنی جس زبان میں ترجمہ ہو رہا ہو، اسے بخوبی جانتا ہو۔ اور جس زبان کا ترجمہ ہو رہا ہو وہ بھی اس کی مادری زبان ہو۔

ایک اور اہم بات یا خوبی جو مترجم میں ہونا چاہئے ، وہ زبان پر گرفت کے ساتھ اس موضوع پر عبور ہے، جس کا وہ ترجمہ کر رہا ہو یا کم از کم اس موضوع سے اس کا تعارف ہونا چاہئے جس کا ترجمہ ہو رہا ہو ، مثال کے طور پر مترجم قانونی دستاویز کو اردو کا قالب پہنارہا ہے تو قانون کی اصطلاحات اس کے سمجھ میں آنا چاہئے، یہ ضروری نہیں ہے کہ وہ ماہر قانون ہو لیکن اگر ایسا ہو تو یقیناً اس کا ترجمہ فنی طور پر زیادہ معیاری ہو جائے گا۔ اس کے برعکس سائنسی، سماجی اور مذہبی مواد کا ترجمہ کرنا ہے تو متعلقہ لغات و اصطلاحات پر دسترس کے ساتھ مذکورہ علوم سے واجبی طور پر واقف ہونا ضروری ہے۔ اس میں سب سے مشکل کام ادبی ترجمہ ہے جس کے لئے صرف متبادل الفاظ کی ضرورت پیش نہیں آتی بلکہ شعر و ادب کی تخلیقی روایات اور تاریخی پس منظر سے واقفیت بھی ضروری ہے، تخلیقی ادب کیونکہ ایک وجدانی عمل ہے لہذا اس کا ترجمہ اگر غیر وجدانی ہو تو وہ خشک و بے اثر ہو کر رہ جائے، اس لئے تخلیقی ادب کے تراجم میں وجدانی کیفیت کا شامل ہونا ضروری ہے ادب بالخصوص شاعری، دوسرے موضوعات سے زیادہ انسانی جذبات کی مرہون منت ہوتی ہے اور جذبات کا ترجمہ میکانیکی عمل سے تکمیل نہیں پاتا، یہی وجہ ہے تخلیقی ادب کے تراجم کے کام کو ماہرین نے ایک مشکل امر سے تعبیر کیا ہے۔ بعض اوقات ایسا بھی ہوتا ہے کہ ترجمہ خواہ بہت زیادہ لفظی یا من و عن نہ ہو، پھر بھی اصل کی روح اس میں اس طرح سما جاتی ہے کہ ترجمہ خود تخلیق کا درجہ حاصل کر لیتا ہے۔

ڈاکٹر جانسن کا تو دعویٰ ہے کہ شاعری کا ترجمہ ہو ہی نہیں سکتا، حالانکہ شاعری کی معیاری تراجم ہوئے ہیں اور ان کو سراہا بھی گیا ہے اکبر الہ آبادی نے بھی منظوم تراجم کی مشکلات کا اعتراف کیا ہے ۔

اگر ترجمہ ہو تو مطلب ہو ضبط

معافی میں پیدا نہ ہو ، ربط و ضبط

مواقع ہیں یہ، جن سے ڈرتا ہوں میں

مگر خیر کچھ فکر کرتا ہوں میں

اسی طرح ڈاکٹر ظ۔ انصاری شعر و شاعری کے ترجمہ کو اس شاخ سے تعبیر کرتے ہیں ،

جسے چھوتے ہی اہل علم کی انگلیاں جل جاتی ہیں، لیکن یہ بھی حقیقت ہے کہ جتنی شدت کے

ساتھ اردو میں منظوم تراجم کی مخالفت ہوئی، اتنی ہی دلچسپی کے ساتھ مترجمین نے اس

دعوت مبارزت کو قبول کیا، یہاں تک کہ مذہبی کتب کے منظوم تراجم بھی خوب ہوئے،

بہگوت گیتا اور رامائن کے علاوہ قرآن کریم کے معیاری منظوم ترجمے کرنے والوں میں

سیماب اکبر آبادی، کیف بھوپالی اور شان الحق حقی کے نام آتے ہیں، انگریزی سے اردو کے ادبی ترجموں کا آغاز مولانا محمد حسین آزاد اور الطاف حسین حالی نے کیا، جس کا سلسلہ انیسویں صدی کے آخر تک جاری رہا اور بیسویں صدی میں خاص طور پر، اس کے ربع اول میں تراجم کو بے حد فروغ ملا، ترجموں کو مقبول بنانے میں اس عہد کے ادبی رسائل نے بھی اہم رول ادا کیا، جن میں "مخزن"، "دکن ریویو"، "افادہ"، "تمدن"، "تجلی"، "ادیب"، "زمانہ"، "ہمایوں" اور "ادبی دنیا" متعدد انگریزی نظموں کے ترجمے شائع کرنے میں پیش پیش رہے، مذکورہ ترجمہ کرنے والوں میں علامہ اقبال کے علاوہ ضامن کشوری، عزیز لکھنوی، ظفر علی خاں، غلام بھیک نیرنگ، حسرت موہانی، علی حیدر زیدی، غلام محمد طور، صادق علی کشمیری، شاکر میرٹھی، تلوک چندر محروم، طالب بنارسی، محمد شفیع اور کرشن چند نے خاصی تعداد میں ترجمے کئے، ترجموں کی اس کثرت کی بناء پر حاجی احمد فخری نے اپنے تحقیقی مقالے "دور تراجم" (مطبوعہ رسالہ) "اردو" صفحہ ۵۹۳، ۱۹۲۹ء میں لکھا ہے۔ اس دور میں سب سے ممتاز و نمایاں کام ترجمہ ہی نظر آتا ہے اور اگر اسے ترجمہ کا دور " کہا جائے تو بیجا نہ ہوگا"۔

بعد میں بھی جو رسالے جاری ہوئے ان میں ترجموں کا سلسلہ جاری رہا، تراجم کی اس رفتار کو دیکھ کر بقول حامد کاشمیری "بیسویں صدی کو تراجم کی صدی قرار دیا جائے تو درست ہوگا"۔

علاوہ ازیں دارالمصنفین اعظم گڑھ، ہندوستانی اکیڈمی الہ آباد اور اردو اکیڈمی جامعہ ملیہ نے بھی مغربی علوم اور ادب کے گراں قدر ترجمے شائع کئے اور آزادی کے بعد نیشنل بک ٹرسٹ، سائٹیہ اکیڈمی اور ترقی اردو بورڈ موجودہ فروغ اردو کونسل نے ادبی و علمی کتابوں کے تراجم شائع کئے ہیں۔ اسی طرح ترجمہ کے شعبہ میں دینی مدارس کی خدمات بھی ناقابل فراموش ہیں، جن میں ندوۃ العلماء لکھنؤ، دارالعلوم دیوبند، جامعہ سلفیہ بنارس، جامعہ الفلاح اور جامعہ الاصلاح سرفہرست ہیں، مذکورہ مدارس میں عربی اور فارسی سے مذہبی اور ادبی کتابوں کے ترجمے کئے گئے، جن کے مطالعہ سے ادبی اور مذہبی ترجموں کی اہمیت کا اندازہ لگایا جاسکتا ہے اور یہ بھی واضح ہوتا ہے کہ ترجموں کی یہ روایت برگ و بار نہ لائی ہوتی تو آج اردو زبان دوسری تہذیبوں اور ثقافتوں سے کیسے آشنا ہوتی اور اپنی تہذیب سے کیسے اس کا تقابل کرپاتی، آج اردو زبان مختلف تہذیبوں کی خوش رنگیوں سے اسی لئے مالا مال ہے کہ اس میں ترجمہ کی روایت پوری آب و تاب کے ساتھ جاری رہی ہے